

संस्कृत-वार्ताः

दिनांकः 18-02-2018

प्रातः 06:55

मुख्य-वार्ताः

- त्रिपुरायां नूतन-विधानसभायै अद्य मतदानम् अनुष्ठीयते।
- प्रधानमन्त्री नरेन्द्रमोदी अद्य नवी-मुम्बय्यां सप्तशताधिक-षोडशसहस्र-कोटि-रूप्यकात्मकस्य नवी-मुम्बयं-विमानपत्तनस्य शिलान्यासं विधास्यति।
- प्रधानमन्त्री नरेन्द्रमोदी अद्य नवदिल्ल्यां भाजपा-दलस्य नूतनं मुख्यालयम् उद्घाटयिष्यति।
- कनाडा-प्रधानमन्त्री जस्टिन-ट्रूड्यू अष्टदिवसीय-भारतयात्रा-प्रसंगे गतसायं नवदिल्लीं सम्प्राप्तः।
- तृतीया टी. विंशति-महिला-अन्ताराष्ट्रिय-क्रिकेट-स्पर्धा अद्य जोहनिसबर्ग-नगरे भारत-दक्षिणाफ्रीका दलयोर्मध्ये क्रीडिष्यते।

त्रिपुरा-निर्वाचनम्

त्रिपुरायां नूतन-विधानसभायै अद्य मतदानम् अनुष्ठीयते। मतदानं प्रातः सप्तवादनादाभ्य सायं चतुर्वादन-पर्यन्तं प्रचलिष्यति। षष्टि-निर्वाचन-क्षेत्रेषु ऊनषष्टि-आसनेष्वेव मतदानं भविष्यति। मार्क्सवादि-कम्युनिस्ट-पार्टीति-दलस्य अभ्यर्थिनः

मृत्युकारणात् चालीराम-विधानसभा-क्षेत्रे मार्चमासस्य द्वादशे दिनांके मतदानम् आयोजयिष्यते। निर्वाचनेऽत्र विंशतिर्महिलाः समेत्य द्विनवत्यधिक-द्विशतं प्रत्याशिनः नर्वाचनिक-स्पर्धागणे विद्यन्ते। शान्तिपूर्णरीत्या-मतदानमायोजयितुं व्यापक-सुरक्षोपायाः विहिताः सन्ति। अस्मदीयो वार्ताहरः सूचयति यत् मुख्य-द्वन्द्वः भाजपा-दलस्य मार्क्सवादि-कम्युनिस्ट-पार्टी-दलस्य च मध्ये दृश्यते।

प्रधानमन्त्री-मुम्बई

प्रधानमन्त्री नरेन्द्रमोदी अद्य मुम्बय्यां मैग्नेटिक-महाराष्ट्र-अभिसरण-सम्मेलनम् उद्घाटयिष्यति। बान्द्रा-कुर्ला-परिसरे एम.एम.आर.डी.ए. प्रांगणे सायं पादोन्वय-वादने श्रीमोदिना सम्मेलनमिदम् उद्घाटयिष्यते। इतः प्राक् प्रधानमन्त्री नवी-मुम्बय्यां सप्तशताधिक-षोडशसहस्र-कोटि-रूप्यकात्मकस्य नवी-मुम्बयं-विमानपत्तनस्य शिलान्यासं विधास्यति।

प्रधानमन्त्री-भाजपा-मुख्यालयः

प्रधानमन्त्री नरेन्द्रमोदी अद्य नवदिल्ल्यां भाजपा-दलस्य नूतनं मुख्यालयम् उद्घाटयिष्यति। भाजपा-दलस्य नवनिर्मितः कार्यालयोऽयं मध्यदिल्याः दीनदयालोपाध्याय-मार्गे अवस्थितोऽस्ति। बहुतलभवनमिदं अद्यतन-सञ्चार-सौविध्ययुतं वर्तते। कार्यक्रमेऽस्मिन् कतिपयाः केन्द्रीयमन्त्रिणः प्रकृतन-दलाध्यक्षाश्च उपस्थिताः भविष्यन्ति इति अनुमीयते।

कनाडा-प्रधानमन्त्री-भारतम्

कनाडा-प्रधानमन्त्री जस्टिन-ट्रूडू अष्टदिवसीय-भारतयात्रा-प्रसंगे गतसायं नवदिल्लीं सम्प्राप्तः। असौ अद्य ताजमहल-भवनं द्रष्टुम् आगरा नगरं गमिष्यति। स्वीय-भारत-प्रवासावधौ असौ हैदराबाद-मुम्बई-अमृतसर-नगराणां यात्रां विधास्यति। शुक्रवासरे राष्ट्रपतिभवने असौ सोपचारं सत्करिष्यते।

भारत-इरान-संयुक्तवक्तव्यः

सर्वविधम् आतंकवादम् उन्मूलयितुं भारतेरानदेशाम्यां प्रतिश्रुतम्। संयुक्तवक्तव्ये प्रधानमन्त्रिणा नरेन्द्रमोदिना ईरान-राष्ट्रपतिना हसन-रूहानिना च निगदितं यत् अत्र न केवलम् आतंकिनामेव निर्मूलन-मावश्यकम् अपितु आतंकोत्पादकानां विचाराणाम् अपि निर्मूलनस्य आवश्यकता वर्तते।

जेटलीः-सउदी-अरबम्

वित्तमन्त्री अरूण-जेटलीः सउदी-अरब देशस्य द्विदिवसीय यात्राप्रसंगे अद्य प्रस्थास्यति। असौ सउदी-अश्वस्य राजधान्यां रियाद-नगर्यां समायोजयिष्यमाणस्य द्वादश-भारत-सउदी-अरब- संयुक्तायोगोपवेशनस्य सहाध्यक्ष्यं विधास्यति। श्री जेटलीः सउदी-अरबस्य स्वीय-समपदस्थेन सह भारत-सउदी-अरब-व्यापार-परिषदम् उद्घाटयिष्यति।

महिला क्रिकेट्

तृतीया टी. विंशति-महिला-अन्ताराष्ट्रिय-क्रिकेट-स्पर्धा अद्य जोहनिसबर्ग-नगरे भारत-दक्षिणाफ्रीका दलयोर्मध्ये क्रीडिष्ययते। भारतीय-समयानुसारं स्पर्धेयं सपादैकवादाने आरप्स्यते अस्यां स्पर्धा-श्रृंखलायां शून्यं विरुध्य अंक-द्वयेन भारतीय-दलम् अग्रेसरत्वं भजते।
